

اللہڑا والوں کے قلوب کی خوشیوں کا راز



شیخ العرب عارف بابدھ مجدد زمانہ حضرت مولانا شاہ حکیم مسٹر مسلم لہر صاحب علیہ السلام
والعجمہ



اللَّهُ وَالْوَلُوْنَ كَقُلُوبٍ كَخُوشِيَّوْنَ كَارَازٍ

شَيْخُ الْعَرَبِ عَارِفُ بِاللَّهِ مُجَدُ زَمَانَةٍ
وَالْعَجَمِ حَضَرَتِ مَوْلَانَا شَاهِ حَكِيمِ مُحَمَّدِ سَاجِدِ
حَضَرَتِ مَوْلَانَا شَاهِ حَكِيمِ مُحَمَّدِ سَاجِدِ صَاحِبِ

ناشر



بی، ۸۲، سندھ بلوچ ہاؤ سنگ سوسائٹی، گلستان جوہر بلاک نمبر ۱۲ کراچی

www.hazratmeersahib.com

بھیں صحبت ابرار یہ درج محبت کے
بُنْيَادِ نصیحت دستوں کی اشاعت ہے
محبت تیرا صدقہ ہے تمہرے سیکے نازل کے جو میں نیش کرتا ہوں خواہ تیرے سیکے رازوں کے

انتساب *

یہ انتساب

شیخ العرب عارف اللہ مجدد زمانہ حضرت مولانا شاہ حکیم محمد اللہ خپڑا صاحب
والعجمی مبارکہ میں اپنی جملہ تصانیف پر تحریر فرمایا کرتے تھے۔

اھقر کی جملہ تصانیف تالیفات *

مرشدزاد مولانا ماجد زندہ حضرت انس شاہ ابرار حنفی صاحب رحمۃ اللہ تعالیٰ علیہ

دور

حضرت اقدس مولانا شاہ عبدالغفار حنفی صاحب مولوی رحمۃ اللہ تعالیٰ علیہ

دور

حضرت اقدس مولانا شاہ محمد احمد صاحب رحمۃ اللہ تعالیٰ علیہ
کی

صحابتوں کے فیوض و برکات کا مجموعہ میں

راہقر محمد خاست عنان تعالیٰ عنہ



ضروری تفصیل

نام وعظ: اللہ والوں کے قلوب کی خوشیوں کا راز

نام واعظ: مجید و محبوبی مرشدی و مولائی سراج المیلت والدین شیخ العرب و الجم عارف بالله
قطب زمال مجدد دو را حضرت مولانا شاہ بحکیم محمد احمد ختر صاحب رحمۃ اللہ علیہ

تاریخ وعظ: ۱۲ رب جادی الثاني ۱۴۳۶ھ مطابق ۱۲ جنوری ۱۹۹۰ء

مقام: مسجد اشرف گلشن اقبال کراچی

موضوع: اللہ والوں کے قلوب کی خوشیوں کا راز

مرتب: حضرت اقدس سید شریعت حبیل مسیح برکاتہ
خادم خاص و خلیفہ مجاز بیعت حضرت والا علیہ السلام

اشاعت اول: ۱۲ محرم ۱۴۳۶ھ مطابق ۵ نومبر ۱۹۹۰ء



ناشر:

بی ۸۳، منڈھ بلوچ ہاؤسنگ سوسائٹی، گلستان جوہر بلاک نمبر ۱۲ کراچی

فہرست

صفحہ نمبر

عنوانات

| | |
|---------|--|
| ۱..... | علامہ یوسف بنوریؒ کے معارفِ مثنوی کے متعلق اثرات |
| ۷..... | اہلِ دل کون لوگ ہیں؟..... |
| ۸..... | اللہ والوں کے قلوب کی خوشیوں کا راز..... |
| ۸..... | حرام خواہشات کے خون کرنے کا انعام..... |
| ۹..... | قربِ الہی، خونِ تمدنے حرام پر موقوف ہے..... |
| ۱۰..... | مجلس شیخ کا ادب..... |
| ۱۲..... | صحبت بد کے اثرات قبولیتِ حق سے مانع ہو جاتے ہیں..... |
| ۱۳..... | اپنے تبعِ سنت و شریعت شیخ پر اعتراض کی خوست..... |
| ۱۴..... | حضرت آسمیہ کا نکاح جنت میں حضور ﷺ کے ساتھ ہو گا..... |
| ۱۵..... | متعدد شوہروالی عورت جنت میں کس کے پاس جائے گی؟..... |
| ۱۷..... | گناہ کرنے والا درحقیقتِ عظمتِ الہیہ سے بے خبر ہے..... |
| ۱۸..... | گناہوں پر اصرار کرنے سے توفیق توہ سلب ہو جاتی ہے..... |
| ۲۰..... | جو شخص اللہ تعالیٰ کی محبت سیکھنا چاہے وہ معارفِ مثنوی پڑھے..... |
| ۲۰..... | صحبت شیخ میں باخدا رہنا سیکھو..... |
| ۲۱..... | اہلِ اللہ سے تعلق کا انعام..... |
| ۲۲..... | اللہ تعالیٰ کے حکم کے سامنے دل کی کوئی قیمت نہیں..... |
| ۲۳..... | یہ حسین آتشی آئینے ہیں جو ایمان کو جلا دیتے ہیں..... |

| | |
|---------|---|
| ۲۵..... | تینوں اطراف سے ایک مشت ڈاڑھی رکھنا واجب ہے |
| ۲۵..... | ہر مومن کی قیمت اس کے تقویٰ سے ہے |
| ۲۶..... | اگر صالح بیوی چاہیے تو خود صالح بن جاؤ |
| ۲۷..... | ایک منطقی طالب علم کا قصہ |
| ۲۸..... | چین و سکون تقویٰ ہی میں ہے |
| ۲۹..... | تقویٰ کا حصول اللہ والوں کی صحبتوں سے ہوگا |
| ۳۰..... | صحبت شیخ کا نفع گناہوں سے بچنے پر موقوف ہے |
| ۳۱..... | ذکر اللہ سے غافل لوگ گناہوں میں جلد مبتلا ہو جاتے ہیں |
| ۳۳..... | بیعت ہونا مسنون ہے اور اصلاح کرانا فرض ہے |
| ۳۴..... | اللہ تعالیٰ کے غضب کے اعمال سے بچنے پر ولایت موقوف ہے |
| ۳۵..... | ولی اللہ بنانے والے تین اعمال |



اللہ والوں کے قلوب کی خوشیوں کا راز

أَحْمَدُ بْنُ اللَّهِ وَكَفَى وَسَلَامٌ عَلَى عِبَادَةِ الَّذِينَ اضطُفَنَ أَمَّا بَعْدُ!
 فَاعُوذُ بِاللَّهِ مِنَ الشَّيْطَنِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○
 لَيَهُمَا الَّذِينَ آمَنُوا أَثْقَلُوا اللَّهَ وَكُوْنُوا مَعَ الصَّلِيقِينَ ○

(سورة التوبہ، آیت: ۱۱۹)

وَالَّذِينَ جَاهَدُوا فِي نَّا لَهُمْ سُبْلًا وَإِنَّ اللَّهَ لَيَعْلَمُ الْمُحْسِنِينَ ○

(سورة العنكبوت، آیت: ۶۹)

علامہ یوسف بنوریؒ کے معارف مشنوی کے متعلق تاثرات
 ابھی آپ حضرات کو جو کتاب سنائی جا رہی تھی یہ اللہ تعالیٰ نے اپنی
 رحمت اور میرے بزرگوں کی دعاوں کی برکت سے میرے ہی قلم سے لکھوائی
 ہے اور اتنی مقبول ہوئی ہے کہ بڑے بڑے علماء بھی اس کتاب سے مسرور
 ہوئے۔ مولانا سید محمد یوسف بنوری رحمۃ اللہ علیہ جو اکابر محدثین میں سے ہیں
 انہوں نے جو کچھ تحریر فرمایا ہے وہ اس کتاب کے شروع میں چھپا ہے کہ اس
 کتاب کے دیکھنے کے بعد مجھے اس کتاب کے مصنف سے ایسی عقیدت
 ہوئی جس کا میں تصور بھی نہیں کر سکتا، میرے فارسی کے جو اشعار علامہ بنوری
 نے پڑھے وہ سنادیتا ہوں، جب علامہ بنوری صاحب نے میری کتاب
 ”معارف مشنوی“ جو مشنوی مولانا روم کی شرح ہے کھوئی تو اس وقت میرے
 شیخ شاہ ابرا رحمت صاحب دامت برکاتہم بھی موجود تھے اور اختر بھی تھا، تو

مولانا یوسف بنوری رحمۃ اللہ تعالیٰ علیہ نے جب کتاب کھولی تو اس میں میرا
ہی ایک شعر کل آیا۔

اہلِ دل کون لوگ ہیں؟

اہلِ دل آں کس کہ حق را دل دہد

دل دہد او را کہ دل را می دہد

یعنی اہلِ دل کون لوگ ہیں؟ اللہ والوں کو اہلِ دل کیوں کہتے
ہیں؟ اللہ والوں کو کہتے ہیں کہ یہ بڑے اہلِ دل ہیں تو ان کو اہلِ دل کیوں کہا
جاتا ہے؟ کیا کوئی ایسا انسان ہے جس کے سینہ میں دل نہ ہو؟ شرابی، کبابی،
زانی، بدکار بلکہ جانور تک کے سینوں میں دل ہوتا ہے لیکن اللہ والوں ہی کو اہلِ دل
کیوں کہا جاتا ہے؟ اس کا جواب میں نے اپنے شعر میں پیش کیا تھا۔

اہلِ دل آں کس کہ حق را دل دہد

اہلِ دل وہ ہیں جو اپنا دل اللہ تعالیٰ پر قربان کرتے ہیں، یعنی دل کی حرام
خواہشات اللہ پر فدا کرتے ہیں، اللہ والے اللہ کو دل بھی دیتے ہیں اور دل
کے برتن میں جو بُری بُری خواہشات ہیں وہ سب بھی اللہ پر قربان کر دیتے
ہیں، اللہ کی مرضی کے خلاف کام کر کے اپنا جی خوش نہیں کرتے، اپنی خوشیوں کو
جلاء کر خاک کر دیتے ہیں اور اپنے مالک کو خوش کرتے ہیں۔ آپ بتائیے! خوشی
کا پیدا کرنے والا، خوشی کا خالق کون ہے؟ اللہ ہے۔ تو جو خالق خوشی کو خوش
کر لیتا ہے اور اپنی خوشی کو قربان کر دیتا ہے، تو وہ خالق خوشی جس بندہ سے خوش
ہو جاتا ہے تو اس بندہ کی خوشی کے عالم کا کیا عالم ہوگا، جو ہر وقت خوشی پیدا
کرنے والے کو خوش کرتا ہے اس بندہ کا دل بھی ہر وقت خوش رہتا ہے، پھر اللہ
تعالیٰ سارے عالم کی مخلوق کو اپنے اس بندہ کے قدموں میں آنے کے لئے

مضطرب فرمادیتے ہیں۔ اور جو اپنادل گناہوں سے خوش کرتا ہے تو اس کے دل
کے عذاب کا عالم بھی نہ پوچھئے۔

اللہ والوں کے قلوب کی خوشیوں کا راز

اُف کتنا ہے تاریک گنہگار کا عالم
انوار سے معمور ہے ابرار کا عالم

نیک بندوں کی دنیانور سے بھری ہوئی ہے اور گنہگاروں کی دنیا پراندھیروں کی،
ظلمات کی تہہ بہتہ چڑھی ہوئی ہیں، کیونکہ اس بندہ نے خالق خوشی کو ناخوش کیا، تو
کیا یہ ایسا شخص خوش رہ سکتا ہے؟ اے کاش! اتر جائے تیرے دل میں میری
بات، اور صرف یہی نہیں کہ آپ کے دل میں اترے، ہمارے دل میں بھی اتر
جائے، اے کاش میرے دل میں اتر جائے میری بات۔ تو اللہ تعالیٰ کو خوش
کر کے دیکھو کہ دل کیسے خوش رہتا ہے۔

شاہوں کے سروں میں تاج گراں سے دردسا کثر رہتا ہے

اور اہل صفا کے سینوں میں اک نور کا دریا بہتا ہے

دنیا میں لوگ سب سے زیادہ بادشاہوں کی خوشیوں پر رشک کرتے ہیں، حالانکہ
ان کے سینوں میں نافرمانی حق کے گندے پانی کی نہریں جاری ہیں، گٹر لائیں
جاری ہے، بدبو ہی بدبو ہے، آنکھوں سے ظلمات اور چہرے سے ظلمات نظر
آتے ہیں، جس زمین پر گناہ کرتا ہے اس زمین کی لعنت اور فرشتوں کی لعنت ملتی
ہے اور جس کے ساتھ گناہ کرتا ہے وہ بھی ساری زندگی لعنت بھیجا ہے۔

حرام خواہشات کے خون کرنے کا انعام

اور اللہ والوں کے سینوں میں نور کا دریا بہتا ہے۔ اس لئے دوستو!

اہل دل ان کو کہا جاتا ہے جو اپنے دل کو حرام خواہشات سے خالی کر لیں، بڑے

آدمی کو خالی برتن تھوڑے ہی دیا جاتا ہے الہزادل میں جو کچھ حرام خواہشات ہیں وہ بھی اللہ تعالیٰ پر فدا کر دو۔ اب آپ کہیں گے کہ خونِ تمنا کرنے سے کیا ملے گا، اگر میں اپنی ناجائز خوشیوں کا خون کروں تو اس خونِ تمنا سے مجھے کیا ملے گا؟ آپ کو جو ملے گا اس کو اختر نے ایک شعر میں پیش کیا ہے، یہ شعر حیدر آباد دکن میں ہوا تھا۔

ہائے جس دل نے پیا خونِ تمنا برسوں
اس کی خوبیوں سے یہ کافر بھی مسلمان ہوں گے

لیعنی اللہ اس کو ایسا محبت کا درد عطا فرماتا ہے کہ کمزور ایمان والے اس کی صحبت سے مضبوط ایمان والے بن جائیں گے اور کافر مومن ہو جائیں گے۔

قربِ الٰہی، خونِ تمنا نے حرام پر موقوف ہے

ارے! عمل کر کے تو دیکھو، ان فانی چیزوں پر انگور کے کیڑے کی طرح بے وقوفانہ، احمقانہ زندگی مت گزارو۔ ایک بے وقوف احمق کیڑا انگور کھانے چلا، علامہ جلال الدین رومی رحمۃ اللہ تعالیٰ علیہ فرماتے ہیں کہ اس کو انگور کھانا تھا تو انگور کے درخت پر انگور اور پر ہوتا ہے اور ہرے بھرے پتے نیچے ہوتے ہیں، انگور نیچے نہیں ہوتا، وہ کیڑا بھی ہرے رنگ کا ہوتا ہے، اب اس کیڑے کو ہرے ہرے پتے پر بھوک لگی تو اس نے پتہ کھانا شروع کر دیا، انگور کا تھوڑا اساذۃ القہ اس کے پتے میں بھی ہوتا ہے، جیسا پھل ہوتا ہے ویسے ہی اس کے پتے ہوتے ہیں لیعنی پتے میں پھل کے کچھ اثرات ہوتے ہیں، تو وہ کیڑا اپنی بے وقوفی سے یہ سمجھا کہ یہی انگور ہے، پھر ساری زندگی اسی پتے کو کھا کھا کر مر گیا، اسی پتے پر اپنا قبرستان بنایا اور انگور سے محروم رہا۔ جو لوگ اپنے نفس کی خواہشات کے پتے کھاتے رہیں گے اور اللہ تعالیٰ کے قرب کے انگور کی طرف

پیش قدی نہیں کریں گے وہ اللہ تعالیٰ کے قرب سے محروم مر جائیں گے، اگر آپ کی پیش رفت، اگر آپ کی پیش قدی، اگر آپ کے جرأت مندانہ قدم آگے نہیں بڑھیں گے تو انہیں غلطتوں میں ہمیشہ پڑے رہو گے اور اللہ تعالیٰ کے قرب کے انگور سے محروم رہو گے، اور وہ تو جانور تھام انسان ہو کر جانوروں سے بدتر عمل کرو گے تو خواہشات کے گڑوں میں قبرستان بنانا کرم رہا گے۔

تو دوستو! اللہ والوں کو اس لئے اہلِ دل کہا جاتا ہے کہ جس نے دل بنایا، اور دل کس نے بنایا؟ اللہ تعالیٰ نے۔ تو دل کس پر فدا کرنا چاہیے؟ دل تو بنائے اللہ تعالیٰ اور دے دو غیروں کو اسی لئے پٹائی ہوتی ہے۔
ہتھوڑے دل پہ ہیں مغزِ دماغ میں کھونٹے
 بتاؤ! عشقِ مجازی کے مزے کیا لوٹے

اور لگاؤ غیر اللہ سے دل، اور وہی سی آر اور سینما دیکھو، اور ڈیڈیوں سے دل لگاؤ، پھر دل پر ہر وقت ہتھوڑے پڑیں گے، نیندِ حرام ہو جائے گی اور مغزِ دماغ میں ہر وقت ایسی بے چینی رہے گی جیسے کوئی کھونٹا ٹھونک رہا ہو، بدحواس ہو جاؤ گے، ویلیم فائیو بھی کب تک کام کرے گی، پھر گھبرا کر یہ کہہ اٹھو گے کہ اب تو مر جائیں گے۔

اب تو گھبرا کہ یہ کہتے ہیں کہ مر جائیں گے
مر کے بھی چین نہ پایا تو کہہ رہ جائیں گے

مجلس شیخ کا ادب

میری بات آنکھیں کھول کر سنو، میری گزارشات میں یہ چیز داخل ہے کہ جو حضرات میری بات سننے کے لئے دور دور سے آئے ہیں وہ آنکھیں کھول کر سنیں کیونکہ آنکھیں بند کرو گے تو اس سے ہم کو نقصان پہنچتا ہے، آپ کی

نظر سے مجھے جو فیض ہوتا ہے اس سے آپ ہمیں محروم کر رہے ہیں، اس لئے اگر مسلسل نہ دیکھو تو کبھی بھی نظر عنایت ڈال لیا کرو، تھوڑی تھوڑی دیر کے بعد ایک نظر دیکھ لیا کرو۔

ادھر دیکھ لینا اُدھر دیکھ لینا
پھر ان کا مجھے اک نظر دیکھ لینا

بزرگوں نے منع کیا ہے کہ آنکھیں بند کر کے وعظ مت سنو، اس سے نیند کا غلبہ بھی ہو سکتا ہے کیونکہ جیسی شکل بناؤ گے ویسی حقیقت اتر آنے کا اندر یہ ہوتا ہے، کبھی کسی زمانہ میں ایسا نہیں ہوا کہ کوئی مرد عورت بن گیا ہو لیکن اب کتنے مردوں جو ان جو مٹک مٹک کر ناج رہے تھے اور ڈاڑھی منڈار ہے تھے، عورتوں کی شکل بناتے بناتے جب ان کا آپریشن ہوا تو وہ بڑکی بن گئے، پہلے نیم خان نام تھا اب نیم النساء نام ہو گیا، تو یہ کیا ہے؟ جیسی شکل بناؤ گے ویسے ہی حقیقت اتر آتی ہے، اللہ والوں کی شکل بناؤ گے تو اللہ تعالیٰ کو حرم آجائے گا اور ان شاء اللہ تعالیٰ اللہ والوں کی حقیقت اترجمائے گی، تجربہ کرو، مثال کے طور پر میری یہ ٹوپی ہے، ایسی ایک ٹوپی خانقاہ سے خریدلو، اب جو ذکر آپ جناح کیپ پہن کر رہتے ہیں کچھ دن یہ ٹوپی پہن کر کرو، یہ ٹوپی حاجی امداد اللہ صاحب، حکیم الامت حضرت مولانا اشرف علی تھانوی صاحب، میرے مرشد شاہ عبدالغنی صاحب حمید اللہ تعالیٰ جیسے بڑے بڑے اولیاء اللہ کی ہے، اس وقت ہندوستان، پاکستان، بنگلہ دیش کے اولیاء اللہ میں یہ ٹوپی رائج ہو گئی، آپ ان شاء اللہ تعالیٰ فرق محسوس کریں گے، یہاں تک کہ دوپلیہ اور گول ٹوپی میں فرق محسوس کریں گے، بزرگوں کی مشابہت بہت بڑی چیز ہے، حدیث میں ہے:

((مَنْ تَشَبَّهَ بِقَوْمٍ فَهُوَ مِنْهُمْ))

(سنن ابی داؤد، کتاباللباس، باب فی لبس الشہرۃ)

جو کسی قوم کی مشاہبت اختیار کرتا ہے اللہ تعالیٰ اس کو اسی قوم میں داخل کر دیتے ہیں، آپ اللہ والوں کی مشاہبت اختیار کریں گے تو ان شاء اللہ تعالیٰ اللہ پاک کو رحم آجائے گا اور اللہ تعالیٰ اسی قوم میں داخل کر دیں گے یعنی آپ کو اللہ والا بنادیں گے۔

تو دوستو! میں عرض کر رہا تھا کہ دل تو برتن ہے، اس میں جو خواہشات ہیں وہ بھی اللہ پر فدا کر دیں۔ تو اللہ والوں کو اہل دل اس لئے کہا جاتا ہے کہ جس نے دل بنایا تھا وہ اسی پر اپنا دل فدا کرتے ہیں۔

اہل دل آں کس کہ حق را دل دهد

اللہ والے اسی کو دل دیتے ہیں جو دل عطا کرتا ہے، جس نے ماں کے پیٹ میں دل بنایا تھا، وہ اسی کو اپنا دل دیتے ہیں۔ توجہب مولانا محمد یوسف بنوری رحمۃ اللہ علیہ نے جو پاکستان کے بڑے محدثین میں شمار ہوتے ہیں میرا یہ شعر میری کتاب معارف مشنوی میں پڑھا تو فوراً فرمایا لا فرقَ بَيْنَكَ وَ بَيْنَ مَوْلَنَا رُؤُمِ تتمہارے اور مولانا روم کے درمیان مجھے فرق محسوس نہیں ہو رہا ہے، ان کے شعر میں اور تمہارے شعر میں بالکل یکسانیت ہے۔ میں نے اللہ تعالیٰ کا شکر ادا کیا، یہ نیک فالی ہے، بزرگوں کی طرف سے حوصلہ افزائی ہے، بزرگوں سے شاباش مل جائے تو اس میں حوصلہ افزائی ہے۔

صحبت بد کے اثرات قبولیت حق سے مانع ہو جاتے ہیں

تو اسی مشنوی میں یہ مضمون ہے کہ حضرت آسمیہ رضی اللہ تعالیٰ عنہا فرعون کی بیوی تھیں مگر صحابی تھی، حضرت موسیٰ علیہ السلام پر ایمان لا سکیں تھیں جبکہ فرعون ظالم ایمان نہیں لایا، پورا واقعہ آپ کو ابھی سنا سکتا ہوں کہ کس کس طریقہ سے انہوں نے چاہا کہ فرعون مسلمان ہو جائے لیکن یہ ظالم اسلام کی

دولت سے محروم رہا، کیونکہ اس کی صحبت خراب تھی، اس کا مشیر ہامان بے ایمان خبیث تھا، جس نے ایسے انداز سے فرعون کے سامنے تقریر کی جب فرعون نے کہا کہ میرا دل چاہتا ہے کہ میں اسلام لاوں، میری بیوی نے آج مجھے بہت نصیحت کی ہے کہ اللہ تعالیٰ نے تجھ کو یاد فرمایا ہے، ارے! گنجوں کے عیوب تو ٹوپی چھپائیتی ہے اور تیر اعیب تو اللہ تعالیٰ کی رحمت چھپانا چاہتی ہے لہذا جلدی سے اسلام کو قبول کرو، تو فرعون نے کہا کہ اچھی بات ہے، اس کے دل کو بیوی کی بات لگ گئی تھی لیکن اس نے اپنے وزیر ہامان خبیث سے مشورہ لیا تو اس نے کہا کہ آپ تو خود سارے جہان کے خدا ہیں، آپ ہمارے رب اعلیٰ ہیں، آپ اپنے بندوں یعنی موئی اور ہارون پر ایمان لا کر بندوں کا بندہ بن جائیں گے، خدا اپنے بندوں کا بندہ بن جائے گا، آسمان زمین ہو جائے گا، ہم تو اس منظر کو نہیں دیکھ سکتے، پھر فرعون کو اپنی تلوار پکڑ دادی کہ پہلے مجھے قتل کر دو اس کے بعد جو چاہے کرو، میں اس کیفیت کو دیکھ نہیں سکتا کہ خدا بندہ بن جائے اور آسمان زمین بن جائے۔ تو شیطان کی ایسی خبیث تقریر ہوتی ہے، شیطان اس طرح سے تقریر کرتا ہے کہ بڑے بڑوں کو دھوکہ دے دیتا ہے۔

اپنے مقیم سنت و شریعت شیخ پر اعتراض کی خوست

اس لئے جس نے اپنے بڑوں کا ادب نہیں کیا اس کے چھوٹے نے اس کا ادب نہیں کیا۔ یاد رکھو! جس نے اپنے بڑوں کے بارے میں خود رائے اور خود بینی کی بلکہ اعتراض کیا تو ملا علی قاری رحمة اللہ علیہ مشکوٰۃ کی شرح میں لکھتے ہیں کہ:

((مِنْ اَعْتَرَضَ عَلَى شَيْخِهِ لَا يُقْلِبُهُ اَبَدًا))

(مرقاۃ المفاتیح، کتاب الایمان، باب الاعتصام بالکتاب والسنۃ)

جس نے اپنے مرشد پر اعتراض کیا اسے کبھی فلاں نہیں مل سکتی، اس کی کبھی اصلاح نہیں ہو سکتی، یہ تو ڈاکٹر پر اعتراض کر رہا ہے، اس کو کیا فائدہ ہو گا، اور ڈاکٹر کا فائدہ تو پھر بھی دنیاوی ہے لیکن آخرت والوں کی تو آہ لگ جاتی ہے، ان کا دل دکھ جانا بھی بہت خطرناک ہے۔

حضرت آسمیہ کا نکاح جنت میں حضور ﷺ کے ساتھ ہو گا

اب فرعون کمخت ایمان بھی نہیں لایا بلکہ بہت ستاتھا اتنا ستایا کہ کیمیج منہ کو آگئے، حضرت آسمیہ رضی اللہ تعالیٰ عنہا اس کی بیوی تھیں ان کو ایسے عذاب، ایسی ایسی سختیاں اور تکالیف دیتا تھا کہ ایمان چھوڑ دے لیکن آپ نے جان دے دی ایمان نہیں دیا۔ علامہ آلتوی السید محمود بغدادی رحمۃ اللہ علیہ لکھتے ہیں کہ یہ بی بی صاحبہ تو جنت میں جائیں گی اور فرعون دوزخ میں جائے گا، تو یہ سوال ہوتا ہے کہ آخرت میں حضرت آسمیہ کی شادی کس سے ہو گی؟ علامہ آلتوی رحمۃ اللہ علیہ ایک روایت نقل کرتے ہیں:

((وَقَدْ وَرَدَ أَنَّ أَسْمِيَةَ امْرَأَةَ فِرْعَوْنَ تَكُونُ زَوْجَةَ

نَبِيِّنَا صَلَّى اللَّهُ عَلَيْهِ وَسَلَّمَ))

(تفسیر روح المعانی، تحت سورۃ الدخان)

جنت میں ان کی شادی حضور صلی اللہ علیہ وسلم سے کر دی جائے گی کیونکہ انہوں نے جو اتنا غم اٹھایا تو جنت میں اس غم کا بدلہ ملے گا، جو لوگ گناہ چھوڑنے کا غم اٹھاتے ہیں اللہ تعالیٰ ان کو اس کا نعم البدل بھی عطا کرتے ہیں، اپنے قرب کی لذت دیتے ہیں، لہذا کہاں گو موت، پیشاب پا غانے کی جگہ جاتے ہو۔

دیکھا آپ نے! حضرت آسیہ کو کیا نعم البدل ملا، اللہ تعالیٰ فرعون کو تو اس کے کفر کی وجہ سے جہنم میں بھیج دیں گے لیکن حضرت آسیہ رضی اللہ تعالیٰ عنہا نے جو مصیبیں برداشت کیں اور ان کے ایمان کے صلہ میں جنت میں داخل فرمائیں گے۔ تاریخ کی بعض کتب میں ہے کہ ان کے ہاتھوں میں فرعون نے کھونٹے گاڑ دیئے تھے اور پاؤں چیر دیئے تھے۔ آہ! کیا تکلیف ہوئی ہوگی لیکن اللہ تعالیٰ نے اسی وقت جنتِ کھادی اللہ انہیں وہ تکلیف محسوس نہیں ہوتی اور اسی حالت میں روحِ نُکل گئی اور جس وقت جنت میں سید الانبیاء صلی اللہ علیہ وسلم سے ان کا نکاح ہوا تو انہیں یہ تکلیف اور غم یاد بھی نہیں رہے گا۔ اللہ تعالیٰ ایسے ہی نعم البدل دیتے ہیں، جن لوگوں نے اپنے گناہوں کی خواہشات کو چھوڑا، اللہ نے اس کے بدلہ میں انہیں وہ نعمت عطا کی جس کا انہیں تصور بھی نہیں ہو سکتا تھا۔

اللہ کریم ہے، وہ ناہلوں کو بھی نواز دیتے ہیں تو جوان کے راستے میں گناہ چھوڑنے کا غمِ اٹھائے اس کو کتنا نوازیں گے، آج کوئی گناہ چھوڑنے کا غمِ اٹھانے کے لئے تیار نہیں ہے، جتنے صوفی اور سالک ہیں وہ وظیفہ پڑھ لیں گے، دعاوں میں بھی رو لیں گے مگر گناہ چھوڑنے کے لئے تیار نہیں ہوتے، اللہ کی ناراضگی اور خداۓ تعالیٰ کی دوری سے بچنے کی فکر نہیں کرتے۔

متعدد شوہروالی عورت جنت میں کس کے پاس جائے گی؟

یہاں ایک سوال اور بھی ہے، بعض لوگ پوچھتے ہیں کہ اگر کسی عورت کی چار شادیاں ہوں مثلاً ایک شادی اٹھاڑہ سال کی عمر میں ہو گئی، دو سال کے بعد اس کی عمر اکیس سال کی ہوئی تو اس کا شوہر مر گیا تو اس نے دوسرے آدنی سے شادی کر لی، دو سال بعد اس کا بھی انتقال ہو گیا، اس نے تیسرا سے

شادی کر لی پھر اس کے بعد چوتھی شادی کر لی، چار شادیاں کر کے آخر میں بڑی بی دنیا سے گئیں، اب جنت میں چاروں شوہرا کھٹے ہو گئے، چاروں اللہ والے تھے، اب چاروں چھینا جھپٹی کر رہے ہیں کہ اسے میں لوں گا، یہ میری بیوی ہے، اس نے کہا کہ یہ میری بیوی ہے، تیسرا کہتا ہے یہ میری بیوی ہے، تو چاروں میں جھگڑا ہو گیا، لیکن اب ہو گا کیا؟ اس کا جواب علامہ آلوی رحمۃ اللہ علیہ نے تفسیر روح المعانی میں دیا ہے کہ اللہ تعالیٰ اس بیوی کو اختیار دیں گے کہ جس شوہرنے تمہیں زیادہ پیار اور محبت سے رکھا ہو، تم کو اذیت نہیں پہنچائی ہو، اخلاق کی بلندیوں سے نواز اہو، تو جس شوہر کے اخلاق، جس شوہر کا پیار تمہیں پسند آیا ہو، تم اپنی مرضی سے ان چاروں میں اسے پسند کرلو۔ تو عورت کس کے پاس جائے گی؟ جو اٹھتے بیٹھے اس کو گالیاں دے گا اس کے پاس جائے گی یا جو اچھے اخلاق والا ہو گا اس کے پاس جائے گی؟ میں نے یہ مسئلہ اس لیے بتا دیا کہ اگر کوئی آپ سے پوچھتے تو اگر معلوم نہیں ہو گا تو کیا جواب دو گے؟ لا جواب ہو جاؤ گے یا نہیں اور اگر جواب یاد ہو گا تو آپ لا جواب نہیں ہو گے، با جواب ہو جاؤ گے۔

اب آپ لوگوں سے درخواست ہے کہ میرا ایک سفر ہونے والا ہے، دعا کیجیے کہ یہ سفر آسان ہو جائے، پچیس جنوری کو جدہ سے نیر و بی اور نیر و بی سے جنوبی افریقہ جانے کا ارادہ ہے، وہاں کے دوست آٹھ سال سے تقاضا کر رہے ہیں، اور کوئی تقاضا اس وقت کرتا ہے جب اللہ کو منظور ہوتا ہے، آپ حضرات کو اس لیے بتا دیا کہ آپ کو بے چینی ہو گی، پھر آپ پوچھتے پھریں گے کہ کیا بات ہے نظر کیوں نہیں آ رہے ہیں۔ بہر حال آپ حضرات سے دعا کی گزارش ہے، اللہ تعالیٰ مجھے بھی توفیق دعا بخش اور اسے قبول فرمائے، مجھے مستجاب الدعوات بنادے، اختر جس کے لئے جو مانگے اللہ سب قبول فرمائے، میرا سفر عافیت سے ہو، میرے ساتھیوں کے لئے بھی دعا کریں، میرے ساتھ دوسرا تھی اور جارہے

ہیں، ممتاز بیگ صاحب اور عشرت جمیل صاحب، عشرت جمیل صاحب سید بھی ہیں۔ اللہ تعالیٰ ہم تینوں کو اور جتنے بھی لوگ جا رہے ہیں، فیروز صاحب وغیرہ سب کا سفر قبول فرمائے اور خیر و عافیت سے رکھے۔ اس لئے آج کا مضمون مختصر بیان کرتا ہوں۔

گناہ کرنے والا درحقیقت عظمتِ الٰہیہ سے بے خبر ہے

اللہ کے حکم کی قیمت کو پہچانو، جو لوگ گناہ نہیں چھوڑتے ہیں وہ حقیقت میں اللہ تعالیٰ کے حکم کی عظمتوں سے بے خبر ہیں۔ ایا زنے ہمیں اللہ کی عظمت سکھا دی، مولانا روئی رحمۃ اللہ علیہ فرماتے ہیں کہ ایا ز شاہ محمود کا بہت ہی پیارا، باوفا اور اس کا عاشق غلام تھا، شاہ محمود بھی اس کو بہت پیار کرتا تھا، ایک دن شاہ محمود نے اپنے پیشٹھے وزیروں کو جمع کیا اور ان سے کہا کہ میرے خزانے میں جو سب سے زیادہ شاندار موتی ہے، ایسا موتی ہے کہ اس کا کوئی مثل نہیں ہے، میں نے اس کو باہر سے منگایا ہے لیکن تم اس موتی کو توڑ دو، اس نے وہ موتی میز پر رکھ دیا اور پتھر بھی جمع کر دیئے، اور حکم دیا کہ پتھر مار کر اس موتی کو چور کر دو، پیشٹھے کے پیشٹھے وزیروں نے انکار کر دیا، اور کہا کہ حضور! یہ نیا ایاب موتی ہے، ہم سے نہیں توڑا جائے گا، کیونکہ آپ کے خزانہ میں اس کا مثل نہیں ہے، ہم اسے توڑیں گے تو بعد میں آپ ہمیں ڈانٹیں گے کہ تم پاگل ہو گئے تھے، اسے کیوں توڑ دیا، اس لئے ہم سمجھ رہے ہیں کہ اس معاملہ میں آپ ہمارا امتحان لے رہے ہیں، لہذا ہم اسے نہیں توڑیں گے، آخر کار بادشاہ نے اپنے خاص، باوفا اور عاشق غلام ایا ز کو بلوایا۔

ایا ز سے نیاز صاحب یاد آگئے جو حضرت تھانوی رحمۃ اللہ علیہ کے خادم تھے، ان کے ایک لڑکے کا نام حضرت تھانوی نے ایا ز کھا تھا، جب ان

کے ہاں دوسرا لڑکا پیدا ہوا تو حضرت نے مزاح انیاز سے کہا کہ تمہارے ایک بیٹے کا نام تو میں نے ایا زر کھا ہے، اب دوسرے بیٹے کے لئے میرے پاس اور کوئی قافیہ نہیں ہے سوائے پیاز کے، لہذا اب دوسرے بیٹے کے لئے میرے پاس پیاز کے علاوہ اور کوئی قافیہ نہیں ہے۔

گناہوں پر اصرار کرنے سے توفیق توبہ سلب ہو جاتی ہے
 تو شاہ محمود نے اپنے پیارے غلام ایا ز سے کہا کہ پینٹھ وزیروں نے یہ موتی توڑنے سے انکار کر دیا لہذا تم اس کو توڑ دو، ایا ز نے پتھرا لٹھایا اور موتی پر مار کر اسے چکنا چور کر دیا، موتی لٹکڑے لٹکڑے ہو گیا، سارے وزیروں نے شور مچانا شروع کر دیا کہ اس کم جنت کو کیا ہو گیا، سب وزیروں نے کہا کہ یہ کتنا نالائق ہے کہ اس نے ایسے بے مثل موتی کو توڑ دیا، بادشاہ نے ایا ز کو بلا یا اور کہا کہ یہ پینٹھ وزیر تم پر اعتراض کر رہے ہیں کہ اس نے ایسا نایاب، قیمتی تھا کہ اس کے دل میں موتی سے زیادہ میرے حکم کی عظمت ہے، ایا ز کی اس ادا سے بادشاہ دل ہی دل میں بہت خوش تھا کہ ایا ز امتحان میں پاس ہو گیا، موتی کی قیمت سے زیادہ ایا ز اپنے دل میں میرے حکم اور امر کی قیمت رکھتا ہے۔
 آج جب کوئی حسین لڑکا یا حسین لڑکی سامنے آ جاتی ہے تو صوفی صاحبان شیخ جیب میں رکھ کر اس کو گھورنے لگتے ہیں، حالانکہ ہر وقت آبدیدہ اور اشکبار آنکھوں سے ذکر کر رہے ہیں لیکن جب تقویٰ اختیار کرنے کا موقع آتا ہے تو وہاں ہمت چور بن جاتے ہیں، کہتے ہیں کہ یہ حسین تو شیشے ہیں، ہم نہ ان آنگینوں کا دل شکستہ کرتے ہیں نہ اپنا، اگر ان کو نہیں دیکھیں گے تو میرا دل بھی ٹوٹے گا اور اس کا دل بھی ٹوٹے گا، وہ کہے گا کہ ارے یہ کیسا ملا ہے کہ ہماری

طرف دیکھتا بھی نہیں ہے۔ یاد رکھیں! جو دل میں پھنس جاتا ہے وہ دلدار میں پھنس جاتا ہے، کیونکہ اس نے دو دل نہیں توڑے تو دل دل میں پھنس گیا، بولو بھئی! دو دفعہ دل دل ہے کہ نہیں؟ جس نے اپنا دل نہیں توڑا، اللہ کا حکم توڑ دیا، اس نے اللہ کے حکم کی عظمت کا حق ادا نہیں کیا، اپنا دل نہیں توڑا، کہا کہ ابھی دیکھ لو بعد میں دیکھا جائے گا، بعد میں توبہ کر لیں گے، توبہ سے اللہ کے حکم کی عظمتیں تھوڑی ادا ہوتی ہیں۔ توبہ سے تمہاری خباشیں اور نالائقیوں کی کسی درجہ میں تو تلافی ہو گی اور وہ بھی ان کے حلم کے ساتھ مشروط ہے، بعض وقت ایسا ہوتا ہے کہ توفیق توبہ بھی سلب ہو جاتی ہے کیونکہ توبہ کرنا تمہارے اختیار میں نہیں ہے، اللہ تعالیٰ کے اختیار میں ہے، لہذا جس نے اپنا دل بھی نہیں توڑا اور اس حسین کا دل بھی نہیں توڑا، جہاز پر چڑھا اور ایسہ ہو سُن یعنی ہوائی ماں سے خوب آپا آپا کر کے بات کرنے لگا، وہ بولیں کہ صاحب! کیا چاہیے؟ اب یہ کہہ رہے ہیں کہ آپا یہ چاہیے، آپا وہ چاہیے، اور خوب آنکھوں میں آنکھیں ڈال کر آپا کہہ کر اس کے نفس کا پاپا کھار ہا ہے اور اس کے پاپا پر چھاپے بھی مار رہا ہے، اب سب تسبیح اور ساری تقریریں بھول گیا جورات دن سنتا ہے، خانقاہ بھی اسے یاد نہیں آتی کہ میں اتنے عرصہ تک کہاں رہا ہوں۔

تو جو شخص دو دل کی قیمت یعنی اپنے دل اور حسینوں کے دل کی قیمت اللہ کے حکم کی عظمتوں سے زیادہ سمجھتا ہے تو جب قیامت کے دن اللہ تعالیٰ پوچھے گا کہ تمہارے اور ان حسینوں کے دل کی قیمت زیادہ تھی جس کو تم نے نہیں توڑا یا ہمارے حکم کی قیمت زیادہ تھی کہ ان کا دل نہیں توڑا اور ہمارا حکم توڑ دیا، تو یہ بتاؤ تم نے میرے حق کی عظمتوں کا کیا حق ادا کیا، ایا زتو ایک دنیاوی بادشاہ کا غلام ہو کر یہ جواب دے رہا ہے کہ۔

گفت ایاز اے مہتران نامور

امر شہ بہتر بقیمت یا گوہر
 اے وزیر و اشائی حکم زیادہ قیمتی ہے یا یہ موتی زیادہ قیمتی ہے۔ مولا نارومی کی قبر
 کو اللہ تعالیٰ نور سے بھر دے، کوئی دلیقت انہوں نے چھوڑا نہیں، سبحان اللہ، کوئی
 شخص اللہ کا راستہ طے کرے تو شیطان اسے کوئی چکر نہیں دے سکتا۔

جو شخص اللہ تعالیٰ کی محبت سیکھنا چاہے وہ معارفِ مثنوی پڑھے
 مولا نارومی نے مثنوی میں سلوک کو اس طرح سمجھایا ہے کہ اس کی کوئی
 مثال نہیں ہے۔ اس لئے مولا نا اشرف علی تھانوی رحمۃ اللہ تعالیٰ علیہ فرمایا کرتے
 تھے کہ جس کو اپنے دل میں اللہ کی محبت کی آگ لگانی ہو وہ مثنوی پڑھا کرے۔
 لیکن مجھ سے محبت کرنے والے بعض لوگوں نے بھی میری لکھی ہوئی مثنوی کی
 شرح معارفِ مثنوی نہیں خریدی، اگر اللہ تعالیٰ کی محبت سیکھنی ہے تو اس کتاب کو
 پڑھو، پھر دیکھو کہ اللہ تعالیٰ دل میں ایسا نور عطا فرمائیں گے کہ زندگی میں زندگی
 آجائے گی۔

ہم نے دیکھے ہیں ایسے بھی اہلِ نظر
 زندگی زندگی سے رہی ہے خبر

صحبتِ شیخ میں با خدار ہنا سیکھو

وہ زندگی کے تقاضوں کو جانتے ہی نہیں کہ کیا ہیں، اپنی زندگی ہر وقت
 اپنے اللہ پر فدا کر رہے ہیں اور ساری کائنات کی لذتوں کو لوٹ رہے ہیں چاہے
 دنیا کے کسی گوشہ میں ہیں، پہاڑوں کے دامن میں ہیں، سفر میں ہیں، حضر میں
 ہیں، جہاں بھی ہیں با خدا ہیں، کاروبار میں بھی ہیں تب بھی خدا کے ساتھ ہیں،
 بازار میں ہیں تو بھی خدا کے ساتھ ہیں، ایک لمحہ کو بھی اللہ سے غافل نہیں ہوتے،
 اپنی ایک سانس بھی غفلت میں نہیں گذارتے، یہ ہیں مبارک زندگیاں، مبارک

ہیں وہ لوگ جو ہر وقت باخدار ہتے ہیں کیونکہ انہوں نے باخدار ہنا سیکھا ہے، یہ سیکھنا پڑتا ہے، اہل اللہ کی صحبوں سے، مجاہدات سے، کثرتِ ذکر اللہ سے، یہ رسوخ نسبت اللہ تعالیٰ عطا فرماتے ہیں۔ تو دیکھو ایک مخلوق ایک مخلوق کا کیسا حق ادا کر رہی ہے۔ ایا ز شاہ محمود کا کیا حق ادا کر رہا ہے۔

گفت ایاز اے مہتران نامور

ایاز نے کہا کہ اے معزوزیر! تم پینٹھ کے پینٹھ لوگ بھیں ہو، تمہاری عقل کہاں مری ہوئی تھی، تم نے موتی کی قیمت کو تو دیکھا لیکن شاہی حکم کی عظمت کا تم نے حق ادا نہیں کیا۔ تو مولا نارومی رحمۃ اللہ علیہ ایاز کے الفاظ تعبیر فرماتے ہیں۔

گفت ایاز اے مہتران نامور

امر شہ بہتر بقیمت یا گوہر

ایاز نے کہا کہ اے معزوزیر! امر شہ یعنی شاہی حکم زیادہ قیمتی یا یہ حسین موتی زیادہ قیمتی ہے؟ میرے اللہ کا حکم زیادہ قیمتی ہے یا سڑکوں پر نگی پھرنے والی زیادہ قیمتی ہیں؟ کیا کہیں تو فیق تو اللہ ہی کے اختیار میں ہے، پیر کیا کرے گا، بے چارہ رور کر مر جائے گا۔ حضرت نوح علیہ السلام اپنے بیٹے کے لئے رورو کے مر گئے لیکن ظالم ایمان نہ لایا، کشتی بابا نشین نہ ہوا، ظالم بابا کی کشتی پر نہیں بیٹھا، اس نے کہا کہ مجھے تو پہاڑ بچالے گا۔

ہیں بردار کشتی بابا نشیں

اہل اللہ سے تعلق کا انعام

جو اللہ والے بابا، شریعت کے پابند بابا ہیں ان کی کشتیوں میں بیٹھ جاؤ

پھر ان شاء اللہ تعالیٰ زمانہ کا طوفان تمہاری کشتی کو نہیں ڈبو سکتا، جو لوگ اہل اللہ سے تعلق رکھتے ہیں وہ فتنہ کے اس دور میں بھی دنیا سے اپنے دل کو سلامت لے جائیں گے ان شاء اللہ تعالیٰ۔ آگے مولانا رومی رحمۃ اللہ علیہ جوش میں آکر فرماتے ہیں۔

گوہر حق را ب امرِ حق شکن

اللہ تعالیٰ کے حکم کے سامنے دل کی کوئی قیمت نہیں

اگرچہ اللہ تعالیٰ نے ان کو حسین بنیا ہے، تسلیم کرتا ہوں کہ یہ اللہ کے موئی ہیں لیکن خدا ہی کے حکم سے ان کو توڑ دو یعنی ان کو مت دیکھو، یہ نہیں کہ انہیں پتھر مارنے لگو ورنہ پولیس پکڑ لے گی، ذرا مطلب بھی سمجھا کرو، اللہ تعالیٰ کے پیدا کیے ہوئے ان حسین موتیوں کو تم اللہ تعالیٰ کے حکم سے توڑ دو یعنی اپنا دل بھی توڑ دو اور ان کا دل بھی توڑ دو، اگر وہ کہیں کہ مولانا تم مجھے کیوں نہیں دیکھتے ہو تو کہہ دو کہ ہمارا اللہ ناراض ہو جائے گا، اگر حسین معشوق کہیں کہ ارے ہمارے حسن کو دیکھو تو لو، تسبیح کے دانے چھوٹ کر زمین پر گرجائیں گے، ساری ملائیت نکل جائے گی، تو کہو کہ اسی لئے نہیں دیکھتا کہ میں ملائیت نکالنا نہیں چاہتا، تسبیح کے دانوں کی بے حرمتی نہیں چاہتا، اس لئے تم کو نہیں دیکھتا، کیونکہ اللہ تعالیٰ نے ہمیں حکم دیا ہے کہ حسینوں کو نہ دیکھو، اگر ہم پہلوان ہوتے تو یہ حکم نازل نہ ہوتا:

﴿فَلِلّٰهِ الْمُؤْمِنُونَ يَغْضُبُوا مِنْ أَبْصَارِهِمْ﴾

(سورة النور، آیت: ۳۰)

اے نبی! آپ ایمان والوں کو حکم دے دیجئے کہ اپنی نگاہوں کو حسینوں سے نہ ملا جائیں، نہ عورتوں کو دیکھیں نہ بڑکوں کو دیکھیں۔ اللہ تعالیٰ کے موئی کو اللہ تعالیٰ

کے حکم سے توڑ دو۔ اللہ کا حکم زیادہ قیمتی ہے، تمہارے دل کی کوئی قیمت نہیں ہے، یہ مت کہو کہ میں پاگل ہو گیا تھا، کیا کروں پرانا پاپی ہوں، پرانی عادت ہے، یہ نئے اور پرانے سے کام نہیں چلے گا، نئے کو بھی جوتے پڑیں گے اور پرانے کو بھی جوتے پڑیں گے، جوتے جیسے بھی ہوں پرانے ہوں یا نئے ہوں جوتے ہی ہوتے ہیں، تو پرانے پاپی کو بھی چاہئے کہ کب تک اس طرح سے زندگی گزارو گے لہذا اللہ کے پیدا کئے ہوئے حسین کو مت دیکھو۔

یہ حسین آتشی آئینے ہیں جو ایمان کو جلا دیتے ہیں

ایک صاحب نے حضرت تھانوی رحمۃ اللہ علیہ کو لکھا کہ حضرت! میں تو ان حسینوں میں اللہ تعالیٰ کے حسن کا جلوہ دیکھتا ہوں کہ واہ رے میرے اللہ! کیا شان ہے تیری، تو نے کیسے کیسے حسین بنائے ہیں، تو کیا میں خدا کا جلوہ بھی نہ دیکھوں، میں تو ان کو آئینہ جمالِ خداوندی سمجھتا ہوں یعنی یہ اللہ تعالیٰ کے جمال کے آئینے ہیں، اس لئے میں ان آئینوں میں اللہ کو دیکھ رہا ہوں۔ دیکھئے! اس نے کیسا سوال کیا، لیکن حضرت تھانوی نے فرمایا کہ یہ آئینے تو ہیں مگر آئینے کی دو قسمیں ہیں، ایک آتشی آئینہ ہوتا ہے، جس کو دیکھ کر آگ لگ جاتی ہے، آتشی آئینہ کو اگر سورج کی طرف رکھ دو تو اس کے نیچے سگریٹ جلا سکتے ہو، کپڑا جل جاتا ہے، تو یہ آتشی آئینے ہیں، ان سے تمہارا ایمان جل کے راکھ ہو جائے گا، اور ایمان تو جائے گا، ہی جسمانی صحت بھی تباہ ہوگی اور اگر دونوں طرف سے معاملہ ہو گیا تو نہ تو خیریت سے رہے گی، دونوں طرف سے تباہی و بر بادی مجھ جائے گی۔ ایک شاعر نے کہا تھا۔

نہ میں ہوں کسی کا نہ تو ہے کسی کی
میں ہوں خدا کا اور تو ہے خدا کی

الہزادوں کے حکم پر چلو، آزادی چاہتے ہو تو سانڈ کو دیکھلو، جو آزادی چاہتے ہیں اور شریعت کے احکام کو مشکل سمجھتے ہیں تو ایک جانور ہے اس کو سانڈ کہتے ہیں، کھونٹے سے بندھا رہتا ہے، لیکن اگر وہ کہے کہ ہم کو کھونٹے سے نہیں بندھنا، کسی کسان کے یہاں نہیں رہنا، ہم کسی کی ملکیت تسلیم نہیں کرتے، آزادی سے جس کھیت میں چاہیں گے منہ ماریں گے لیکن اس کی پیٹھ کو دیکھو کہ کتنے ڈنڈے پڑے ہوئے ہیں، جس انڈے سے لاکھوں ڈنڈے پڑ جائیں ایسے انڈے کو گولی مارو، میرا ایسے انڈے سے بازاً تو کب؟ جب اس نے پیٹھ پر دو ڈنڈے دیئے، پھر انڈا چھوڑ کر بھاگے۔ اس لئے دیکھو شیطان کتنے ڈنڈے مارتا ہے، تھوڑی دیر کے مزے کے لئے شیطان تمہاری زندگی کو عذاب میں مبتلا کر دیتا ہے، الہاد مولا نارومی رحمۃ اللہ علیہ کا کتنا پیار اشعر ہے کہ

گوہر حق را با امر حق شکن

اللہ تعالیٰ کے موتیوں کو اللہ تعالیٰ کے حکم سے توڑ دو، چاہے وہ کتنی بھی اچھی لگتی ہو، یہ کہو کہ اے دل ہم تجھ کو دیکھنے نہیں دیں گے، وہاں سے فرار اختیار کرو، فَفَرُّوا آئی اللہ آہستہ چال چلنے کا حکم نہیں ہے، جو آہستہ چال چلے لوٹ کے پھر وہیں پہنچ گئے کیونکہ دو تین قدم کے بعد شیطان نے کان میں کہا کہ ارے کہاں جا رہے ہو، ذرا اور دیکھتے جاؤ اور جو وہاں سے تیز بھاگ تو اتنا دور بھاگا کہ ناقابل واپسی ہو گیا، تو شیطان سے اتنا دور بھاگو، فَفَرُّوا کا حکم ہے، اللہ نے یہ نہیں فرمایا فَادْهِبُوا حسینوں سے ہٹ جاؤ، بلکہ فَفَرُّوا فرمایا یعنی فرار اختیار کرو، جیسے کہتے ہیں کہ فَفَرُّوا ہو گئے، عجیب معاملہ ہے، اس لفظ کا محاورہ بھی بنادیا کہ فلاں صاحب تو فَفَرُّوا ہو گئے یعنی بھاگ گئے، تو یہ قرآن پاک کی آیت ہے مگر آج کل محاورہ کے طور پر بھی بولا جاتا ہے، تو اس محاورہ کو اسی آیت سے لیا گیا ہے، تو

مولانا روئی فرماتے ہیں۔

گوہر حق را باامر حق شکن
بر زجاجہ دوست سنگ دوست زن

تینوں اطراف سے ایک مشت ڈاڑھی رکھنا واجب ہے
اللہ کے ان موتیوں کو اللہ ہی کے حکم سے توڑ دو، دوست کے شیشہ پر
دوست ہی کا پتھر مار دو، ہم اللہ ہی کے حکم سے توڑ رہے ہیں، الہذا اللہ کے حکم پر
چلو اور اپنی نظر کی حفاظت کرو۔ جلوگ ڈاڑھی نہیں رکھتے ان کا دل چاہتا ہے کہ
گالوں پر بال نہ آنے پائیں، چکنے چکنے گال رہیں، بال منڈ امنڈ اکرمسن بنے
رہیں۔ آپ اپنے دل سے گفتگو کرو کہ میں بندہ ہوں، بندے کا ہر جز بندہ ہوتا
ہے، بولو کیا ایسا ہوتا ہے کہ سارا جسم تو بندہ ہو لیکن آنکھ آزاد ہو، بندے کا پورا جسم
بندہ ہے، گال بھی بندہ ہے، آنکھ بھی بندہ ہے، الہذا جہاں مالک چاہے دیکھو اور
جہاں نہ چاہے نہ دیکھو، گالوں کا حکم ہے کہ تینوں جانب سے ایک مٹھی ڈاڑھی
رکھو، اب اگر آپ کہتے ہیں کہ نہیں صاحب ابھی تو میری نوجوانی ہے اور پھر اماں
کہتی ہیں کہ ایک مٹھی ڈاڑھی والے کی شادی بھی نہیں ہوگی، تم ملاوں کو کون
پوچھے گا؟

ہر مومن کی قیمت اس کے تقویٰ سے ہے

ایک صاحب نے ایک ڈاڑھی والے سے کہا کہ میں تم سے اپنی بیٹی
کی شادی کرنا چاہتا ہوں، میری بیٹی لندن کی ڈگری لائی ہوئی ہے، تو اس نے کہا
کہ بہت اچھا ہے چلو بھی ہم منظور کر لیتے ہیں، لیکن جب اب انے بیٹی سے کہا کہ
ایک تبلیغی جماعت کا ڈاڑھی والا مولانا، اچھا انگریزی دان انجینئر ہے، میں اس
سے تمہاری شادی کرنا چاہتا ہوں تاکہ داماد ارینک ہو تو اس لڑکی نے کہا کہ پاپا

ایک نظر مجھ کو دکھا دیجئے۔ بعض لوگ بابا کو پاپا بھی کہتے ہیں، تو جب لڑکی نے اس مولوی صاحب کو دیکھا جو انجینر بھی تھا اور انگریزی دان بھی تھا مگر بہت سے مسٹرمولویوں سے افضل ہو جاتے ہیں، اگر مولوی تانک جھانک کرتا ہے اور کافی سے پر حسینوں کے حسن کی ہوا کھاتا ہے اور مسٹر تقویٰ سے رہتا ہے تو وہ مولوی سے افضل ہوا یا نہیں؟ لیکن ہر مولوی کو نہیں کہتا بعض مولوی تہجد گزار، اشراق پڑھنے والے ہیں، تبلیغی جماعت میں لگ کر اللہ والے بن جاتے ہیں، دین کسی کی میراث نہیں ہے، جو محنت کرے گا وہی اللہ والا بنے گا۔

اگر صالحہ بیوی چاہیے تو خود صالح بن جاؤ

تو اس لڑکی کے بارے میں عرض کر رہا تھا جس کے باپ نے اس کے لیے دین دار، ڈاڑھی والے انجینئر کا رشتہ طے کیا تو لڑکی نے اپنے بابا سے کہا کہ میرا اس ملا کے ساتھ گزارہ نہیں ہو سکتا، یہ ہمیں کافی نہیں دکھائے گا، نہ موڑ پر بٹھائے گا، ندوی سی آرد یکھنے دے گا، سینما بھی نہیں دکھائے گا، یہ تو ہمیں بر قع میں بند کر کے رکھے گا۔ تو وہ انجینئر بے چارے آبدیدہ، آنکھوں میں آنسو لیے میرے پاس آئے، میں اس وقت ناظم آباد میں تھا، کہنے لگے کہ صاحب کیا کریں ڈاڑھی رکھ لی ہے، اب اس کا منڈانا بھی مشکل ہے، منڈا بھی نہیں سکتا، ایک رشتہ لگا تھا مگر اس لڑکی نے ڈاڑھی کی وجہ سے انکار کر دیا، تو میں نے کہا کہ اللہ پر بھروسہ رکھو، جوڑے اسی نے بنائے ہیں، سب کا جوڑا اوہاں لکھا ہوا ہے، الہذا گھبراً ملت، اللہ پر بھروسہ رکھو، چھ ماہ کے بعد ہنستے ہوئے ملے کہنے لگے کہ میری شادی ہو گئی، میں نے کہا ماشاء اللہ مبارک ہو، کیسی بیوی ہے؟ کہنے لگے حافظہ قرآن اور بڑی اللہ والی ہے۔ دیکھا ڈاڑھی کی برکت سے حافظہ قرآن بیوی مل گئی، قرآن پاک میں ہے:

﴿الْخَيْرِ يُثْلِثُ لِلْخَيْرِيْثِيْنَ وَالْخَيْرُ يُثْوَّبُ لِلْخَيْرِيْثِ
وَالظَّلَمِ يُثْلِثُ لِلظَّلَمِيْثِيْنَ وَالظَّلَمُ يُثْوَّبُ لِلظَّلَمِيْثِ﴾

(سورة النور، آیت: ۲۶)

نیک عورت نیک مرد کو ملتی ہے اور خبیث عورت خبیث مرد کو ملتی ہے، اس لئے نیک و صالح بن جاؤ تا کہ اللہ تم کو نیک بیوی دے، بہت سے ایسے نوجوان ہیں جنہوں نے زندگی میں ڈاڑھی پر کبھی استرانہیں لگای حالانکہ شروع میں تین چار بال ہوتے ہیں اور آدمی کو بڑا عجیب سالگتا ہے، لیکن اس نے اللہ کا حکم سمجھ کر اپنے چہرے کو ایسے ہی رکھا، خاندان والوں نے خوب چڑایا، ہر طرف سے ہنسی مذاق کیا گیا، لیکن ایمان وہ ہے جو کسی کے ہنسنے سے ٹوٹ نہ جائے، صحابہ نے تو گردن کٹ جانے کے باوجود ایمان نہیں دیا اور تم ذرا سامنے سے ڈر جاتے ہو، ڈاڑھی رکھ کر اللہ کا نام لو پھر دیکھو کیسا مزہ آتا ہے، ذرالتقویٰ سے رہ کر تو دیکھو، یہ کیا کہ اللہ کے نام کا عطر بھی لگا رہے ہوا ابربلی کا پاخانہ بھی لگا رہے ہو، تیلی کا بیل جو کوہو میں جتنا ہوتا ہے وہ جہاں سے چلتا ہے وہیں کا وہیں رہتا ہے، اسی طرح جو لوگ گناہ نہیں چھوڑ رہے ہیں وہ ایسے سالک ہیں جو تیلی کے بیل ہیں، ادھر ذکر اللہ کی بھی خوشبو لگائی اور ادھر بدنظری بھی کری، اگر کوگا لیا تو عطر کی خوشبو کیسے محسوس ہوگی۔

ایک منطقی طالب علم کا قصہ

اس پر ایک واقعہ یاد آیا، ایک منطقی طالب علم جو ملا حسن وغیرہ منطق پڑھتا تھا تیل خریدنے تیل والے کے پاس گیا، جب تیل خرید کر اس کو پیسے دیئے تو دیکھا کہ اس کے بیل کی گردن میں گھنٹی بندھی ہے، اس نے پوچھا کہ اس کی گردن میں گھنٹی کیوں بندھی ہے؟ تیل والے نے کہا کہ گھنٹی اس لئے بندھی

ہے کہ ہم اپنے گھر میں کھانا کھا رہے ہیں، بیوی سے بات کر رہے ہیں تو اس کی گھنٹی کی آواز ہم تک پہنچتی رہتی ہے تو ہم سمجھ جاتے ہیں کہ یہ چل رہا ہے اور جب گھنٹی کی آواز آنا رُک جاتی ہے تو ہم دوڑ کر بیل کے ایک ڈنڈا لگا دیتے ہیں اور یہ پھر چلنے لگتا ہے۔ تو اس منطقی طالب نے کہا اگر بیل نہ چلے، ایک ہی جگہ کھڑے ہو کر گردن ہلاتا رہے تو گھنٹی تو بجتی رہے گی، تو اس تیلی نے کہا کہ میرا تیل واپس کرو اور اپنا پیسہ لو، اور خدا کے لئے آئندہ ادھر کبھی نہ آنا، طالب علم صاحب آپ خود تو منطقی ہیں لیکن اگر میرا بیل بھی منطقی ہو گیا تو میرا کیا ہو گا۔

چین و سکون تقویٰ ہی میں ہے

تو تقویٰ سے رہنے میں چین ملتا ہے، اور اتنا چین ملتا ہے کہ میں بتا نہیں سکتا جبکہ مجاہدہ میں اتنی بے چین نہیں ہوتی، بس اتنی دیر کی تکلیف ہوتی ہے کہ یا تو اس حسین کو اپنے پاس سے بھاگا دو یا خود اس کے پاس سے بھاگ جاؤ، بھاگو اور بھاگو، دوہی تو کام ہیں، اگر کوئی بے پرده عورت آگئی تو تم خود بھاگو یا اس کو بھاگا دو، بس یہ دو کام سیکھ لیں، بھاگو یا بھاگو اور ہمیشہ چین کی بانسری بجاو، مگر چین کی بانسری کے یہ معنی نہیں ہیں کہ آج کل بانسری بجارتا ہوں، وہ بانسری بجانا جائز نہیں ہے، یہ سب محاورات ہیں، جیسے اگر کوئی کہے کہ آپ کا خون سفید ہو گیا ہے تو آپ کہیں گے کہ صاحب میرا خون تولال ہے ابھی سوئی چھو کر دیکھ لو، تو یہ سب محاورات ہیں، خون سفید ہونے کے معنی ہیں کہ تم بے وفا ہو، محبت نہیں کرتے۔ اس لئے میں ڈر کے مارے تشریح بھی کر دیتا ہوں ورنہ کوئی بانسری خرید کے لائے اور آپ کہیں کہ پیر صاحب نے کہا تھا کہ آج کل چین کی بانسری بجارتا ہوں، تو بانسری بجانا جائز نہیں ہے۔ بعض لوگوں کو منشوی سے غلط فہمی ہو گئی کہ مولا ناروی تو فرماتے ہیں کہ

بشنواز نے چوں حکایت می کند
 بانسری سے سنو کیسی حکایت کرتی ہے، اس سے کیسی دردناک آوازنگتی ہے، تو
 یہ وقوف لوگوں نے بانسری بجانا شروع کر دی۔ مولانا رومی اس کے یہ معنی تھوڑی
 لیتے ہیں، مولانا رومی فرماتے ہیں کہ دیکھو بانسری بانس سے کٹ کر آئی ہے،
 بانسری کی جو لکڑی ہوتی ہے وہ بانس سے کٹ کے آتی ہے اس لیے وہ اپنے مرکز
 یعنی بانس کو یاد کر کے رو تی ہے تو تم بھی اپنے مرکز کو یاد کرو کیونکہ تمہاری روح اللہ
 کے پاس سے آئی ہے:

﴿فُلِ الرُّوْحُ مِنْ أَمْرِ رَبِّنَا﴾

(سورۃ الاسراء، آیت: ۸۵)

تم عالم امر سے آئے ہو، لہذا اپنے اللہ کو یاد کرو، تمہاری روح وہاں سے آئی
 ہے، جیسے بانسری مرکز کو یاد کر کے رو رہی ہے، کیسی دردناک آوازنگلتی ہے،
 ایسے تم بھی اللہ کو یاد کر کے رو یا کرو، تو مولانا رومی کا مطلب کیا تھا اور یار لوگوں
 نے کیا مطلب نکال لیا، اتنا بڑا اللہ والا شریعت کا پابند شریعت کے خلاف کیسے
 کہہ سکتے ہیں۔

تقویٰ کا حصول اللہ والوں کی صحبتیوں سے ہو گا

مولانا نے فرمایا کہ بانسری کے دو منہ ہوتے ہیں ایک منہ آگے ہوتا
 ہے اور دوسرا منہ کسی اور کے منہ میں ہوتا ہے ورنہ وہ بھی نہیں ہے، تم بھی کسی اللہ
 والے کے منہ میں اپنی بانسری لگا دو ان شاء اللہ تعالیٰ تمہاری زبان سے بھی درد
 ناک نغمے نکلنے لگیں گے، تمہیں بھی اشکبار آنکھیں نصیب ہو جائیں گی، تم کو بھی
 درد بھر ادل عطا ہو جائے گا، تمہیں بھی اللہ کی نافرمانی راس نہیں آئے گی، اگر بھنگی
 کچھ دن عطر کی دکان پر رہ جائے پھر وہ کنسترا کا گونہ بھیں اٹھا سکتا، اگر کوئی بھنگی
 جورات دن پاخانے کے کنسترا ڈھورہا ہے اور بھنگی پاؤے میں رہتا ہے، چھ ماہ

کسی عطر کی دکان پر ملازمت کرنے لگا، پھر وہ بھی اس بدبو دار کام کو نہیں کر سکتا، اسے قہ ہو جائے گی لیکن شرط یہ ہے کہ عطر کی دکان پر مستقل رہے، بھٹکی پاڑے کا رُخ بھی نہ کرے، شام کو بھٹکی پاڑے جا کر گو کے کنسٹرنس سونگھے، بعض لوگ خانقاہوں میں رہتے ہیں مگر جچپ چچپ کر شکار کو تلاش کرتے ہیں، کسی بہانے سے باہر چلے گئے کہ آج ڈاکٹر سے دو الائی ہے، یہاں جانا ہے، وہاں جانا ہے اور باہر جا کر کسی بہانے سے حسینوں کو دیکھ لیا تو پھر ایسا شخص مدارس میں ہو یا خانقاہوں میں ہو، جو عطر کی دکان پر ہے، عطر کے محل میں ہے لیکن اگر عطر کی دکان پر ملازمت کرے اور شام کو جچپ کر بھٹکیوں سے دوستی کر کے گو موت کے کنسٹرنس سونگھے لے تو ان بھر کے سارے عطر کی خوشبوناک سے نکل جائے گی، پھر اس کو وہی بدبو سونگھنے کی عادت پڑی رہے گی۔

صحبت شیخ کا نفع گناہوں سے بچنے پر موقوف ہے

حضرت تھانوی رحمۃ اللہ تعالیٰ علیہ فرماتے ہیں کہ ایک گھوڑا تھا اسے اپنی ہی لید سونگھنے کی عادت تھی، چند قدم چلتا پھر واپس پلٹ کراپنی لید سونگھتا تھا، تو گھوڑے کے مالک نے ایک شخص سے کہا کہ میری گھوڑے کی لید سونگھنے کی عادت چھڑا دو تو میں آپ کو انعام دوں گا، اس نے کہا یہ کیا مشکل ہے، پھر گھوڑے کے اوپر بیٹھ گیا، جب اس نے لید سونگھنے کے لیے واپس پلٹنا چاہا تو اس کو ایک ڈنڈا مارا، اسی طرح دس میل تک لے گیا، اس کے بعد اس نے کہا کہ صاحب میں نے اسے دس میل تک چلا دیا ہے، اس نے راستہ بھر بالکل لید نہیں سونگھی، اب مالک بڑا خوش ہوا اور انعام دے دیا، پھر جب وہ گھوڑے کو باندھ کر آرام سے سو گیا تو گھوڑا رسی ٹھوٹا کر دس میل واپس گیا اور جہاں لید کی تھی سب جگہ سونگھی۔ تو نفس کی بھی یہی عادت ہے کہ جہاں آپ نے اس کی رسی

ڈھیلی کی توس سال تک جتنے گناہ سے بچا رہا سارے کرڈا لے گا۔
بھروسہ کچھ نہیں اس نفسِ امارہ کا اے زاہد
فرشتہ بھی یہ ہو جائے تو اس سے بدگماں رہنا

ذکر اللہ سے غافل لوگ گناہوں میں جلد مبتلا ہو جاتے ہیں
نفس پر بھروسہ مت کرو، خانقاہوں سے نکلو گے تو پھر ایسے ماحول کی
یاد آئے گی، دل بے چین ہو جائے گا، اس لئے یاد رکھو کہ نفس کی رسی کبھی ڈھیلی
مت کرو، نفس دشمن ہے اسے دشمن کی نظر سے دیکھو، دشمن کو دوست کی نظر سے
مت دیکھو۔ اس لیے کہتا ہوں کہ کسی اللہ والے سے ٹھوڑا سا ذکر کرنا بھی پوچھو
تاکہ اللہ تعالیٰ کے نام کی روحانیت اور نور تمہارے دل میں آئے، جب نور پیدا
ہوتا ہے تو نور کی طرف جاتا ہے، نور اندر ہیروں سے گھبرا تا ہے، اس لئے جو
ذکر نہیں کرتے ان کے دل میں اندر ہیرے رہتے ہیں، اس لئے وہ جلد گناہوں
کی طرف مائل ہو جاتے ہیں، ذکر اللہ کی پابندی سے قلب میں نور پیدا ہو گا، نور
کی برکت سے ظلمات اور اندر ہیرے والے اعمال سے منوس نہیں ہو گے، وہ نور
آپ کو پریشان کر دے گا، جیسے قطب نما کی سوئی پر جو مقناطیس لگا ہوا ہے، جو
شمال کی سمت دیکھاتا ہے تو قطب نما کی سوئی ہر وقت اس کی سمت رہتی ہے، اس
سوئی کی نوک پر کمکھی کے سر کے برابر جو ذرا سا مصالح لگا ہوتا ہے قطب شمالی اسے
ہر وقت اپنی طرف کھینچ رکھتا ہے، اگر آپ اس کا رخ بدل دیں گے تو وہ تڑپنے
لگے گی۔ تو جو لوگ ذکر اللہ کرتے ہیں ان کے قلب کی سوئی میں اللہ نور کا مصالحہ
لگا دیتے ہیں پھر اللہ تعالیٰ اس کو ہر وقت اپنی طرف کھینچ رکھتے ہیں، اگر اس سے
کبھی گناہ ہو جائے تو اس کے دل کی سوئی تڑپ کر رہ جائے گی جب تک توہہ

کر کے اللہ کی طرف رجوع نہ کر لے، لیکن اگر ذکر کا مصالحہ ہی نہیں لگا و گے، خانقاہوں میں خالی چائے بنانے سے تھوڑی سلوک طے ہوتا ہے، اپنی زندگی ضائع نہ کرو، خدمتِ خلق اور خدمتِ خالق میں فرق ہے، خدمتِ خلق اس وقت ہے جب خالق کی نسبت مع اللہ کا رُسوخ حاصل ہو جائے تب وہ صحیح معنوں میں خدمتِ خلق ہے ورنہ امریکا بھی خدمتِ خلق کرتا ہے، جگہ جگہ ہستال کھلواتا ہے، غریبوں کو مکمل دیتا ہے، دودھ بانٹتا ہے لیکن چونکہ خالق سے رشتہ کثا ہوا ہے اس لیے اس کی خدمت قول نہیں ہے، جس کا باپ سے رشتہ کمزور ہو جاتی کے ساتھ اس کے احسانات قابل اعتبار نہیں ہوتے، اگر وہ شریف ہوتا تو پہلے ابا کو مناتا، ابا سے تو دشمنی کرتا ہے اور بھائیوں کو تختہ دیتا ہے، یہ بدمعاش اور چکر باز ہے، یہ بھائیوں سے کوئی فائدہ اٹھانا چاہتا ہے، مخصوص وہ ہے جو پہلے اللہ تعالیٰ سے اپنی نسبت کو راستخ کرے، اس کے بعد خدمتِ خلق کرے پھر تم خدمتِ خلق کے ہوتے ہوئے بھی اپنا ذکر جاری رکھو گے تاکہ تمہارا ذکر کر اللہ بھی سنے اور مجھ بھی سنے، اور کوئی سنے یانہ سنے تم پر تو رحمت ہو، چاہے کسی اور کو ملے یانہ ملے، اپنا مٹکا بھرا ہوار کھو۔

اعظم گڑھ میں مولانا مسعود علی صاحب ہوتے تھے، رات کو تین بجے اٹھ کر ذکر کرتے تھے، ان کے ذکر کا کیا کہنا تھا، ایسا پیارا ذکر ہوتا تھا کہ بس کچھ مت پوچھو، دل چاہتا تھا کہ بس سنتے ہی رہیں، ایسی دردناک آواز تھی، ان کو میں نے دس ہزار مجھ کے جلسے میں بھی دیکھا کہ جب اشراق کا وقت ہوا تو وہیں کھڑے ہو گئے، کسی مجھ کی پرواہ نہیں کی۔

جہاں جاتے ہیں ہم تیرافسانہ چھیڑ دیتے ہیں
کوئی محفل ہو تیرانگِ محفل دیکھ لیتے ہیں

بیعت ہونا مسنون ہے اور اصلاح کرانا فرض ہے

تو بس تین کام کر لجھے، نمبر ایک کسی اللہ والے کو باضابطہ اپنا مصلح بنائیے اور کہنے کے میں آج سے آپ کو اپنا مصلح بناتا ہوں، آپ سے اصلاحی تعلق قائم کرتا ہوں، آپ سے مشورہ لیتا ہوں، مرید ہونا کوئی ضروری نہیں ہے، بعد میں جب دل چاہے تو یہ سنت بھی ادا کر لیں لیکن فرض کی تکمیل یعنی اصلاح کرانے میں دیرنہ کرو، اس کے بعد شخ سے ذکر پوچھ کر بلا ناغہ ذکر کرو، ذکر کا ناغر روح کا فاقہ ہے، جب کھانا نہیں کھاتے تو کمزور ہو جاتے ہو یا نہیں، کھانے میں ناغہ سے کمزوری آتی ہے یا نہیں؟ پھر ڈمن اس کو جھانپڑ مار کر گرا سکتا ہے کہ نہیں؟ ایسے ہی جو ذکر نہیں کرتا اس کی روحا نیت کمزور ہوتی ہے، نفس و شیطان اور حسین صورتیں اسے جلد پخت دیتی ہیں، کیا کہیں چیز چیز کر مر رہا ہوں، بعض لوگ سوچیں کہ میں دل پر کتنا صبر کرتا ہوں، میرے بعض دوست احباب ایسے ہیں جن پر میں مرتا رہتا ہوں، دل روتا رہتا ہے کہ یہ شخص خاص ذکر کا اہتمام اور پابندی کرے پھر اس کے بعد فَصَدْرُ جَمِيلٌ کرتا ہوں تو ہم ان شاء اللہ تھوڑا ہی سا ذکر بتائیں گے لہذا ذکر بتائیں گے، وہ زمانہ باب گیا، اس زمانہ میں تھوڑا ذکر بتایا جاتا ہے ورنہ پاگل ہو جاؤ گے، لیکن اللہ کا نام بہت بڑا نام ہے، ایک بزرگ کہہ رہے تھے کہ اے اللہ! آپ کا نام بہت بڑا نام ہے، جتنا بڑا آپ کا نام ہے اتنی ہم پر مہربانی کرو لجھئے۔ اس ظالم کو تکنی دور کی سوچھی، اللہ کا کیسا پیارا بندہ تھا، کہتا تھا کہ یا اللہ آپ کا نام بہت بڑا نام ہے، جتنا بڑا آپ کا نام ہے اتنی ہم پر مہربانی کرو لجھئے۔ تو اللہ کا نام لینا معمولی کام نہیں ہے، اللہ کا نام لینے سے ان شاء اللہ قلب میں اُجائے بیدا ہوں گے، قلب میں نورانیت اور روشنی آئے گی، اندھیروں سے مناسبت ختم ہوتی چلی جائے گی لہذا ذکر کا ناغہ مت کرو، ایک دن میں فائدہ محسوس نہیں ہوگا، روزانہ فیتے مت لگاؤ کہ

آج ذکر سے کتنا فائدہ ہوا، اگر بچے کو روزانہ فیتے سے ناپتو کچھ پہنچیں چلے گا کہ آج کتاب بڑا ہوا، سال بھر کے بعد فیتے لگا تو تب معلوم ہو گا کہ چارائی بڑھ گیا ہے، اب اگر بابا یا اماں روزانہ اپنے بچے کو فیتے سے ناپیں تو ماہیوں ہو جائیں گے، آج کل ایسے بے وقوف بھی ہیں کہ ادھر ذکر کیا اور فوراً فیتے لگا دیا کہ آج کیا ملا، تو شیطان ایسے لوگوں کو ماہیوں کر دیتا ہے، کم از کم سال دو سال تو ذکر کرو، اس کے بعد ان شاء اللہ فائدہ محسوس کرو گے، دیکھو! پہلا قطرہ پھر پر گرتا ہے تو پانی کا نشان نہیں پڑتا، چھ ماہ کے بعد نشان پڑتا ہے، لیکن اس میں پہلے قطرہ کی خدمت بھی شامل ہے، اس وقت پتھر کہہ سکتا تھا کہ آج ہمیں کچھ نہیں ملا لیکن چھ ماہ کے بعد پتھر پر جونشان پڑا اس میں پہلے قطرے کی خدمت بھی شامل ہے، اس قطرہ کا جو پریشر پڑا وہ بھی اس میں شامل ہے، اسی طرح آپ کا پہلی مرتبہ اللہ کہنا بھی ان شاء اللہ تعالیٰ رائیگاں نہیں جائے گا، ان کا نام لینا تو ہر صورت میں فائدہ مند ہے۔

اللہ تعالیٰ کے غضب کے اعمال سے بچنے پر

ولادیت موقوف ہے

تو دو باتیں ہو گئیں، نمبر ایک کسی اللہ والے سے باقاعدہ اصلاحی تعلق قائم کرنا، نمبر دو اس اللہ والے سے پوچھ کر اللہ کا ذکر کرنا، اب نمبر تین ہے مجاہدہ اختیار کرنا، بری صحبوں سے اور گناہوں سے بچنا۔ بس آپ یہ تین کام کر لیں تو ان شاء اللہ تعالیٰ ولی اللہ ہو جائیں گے، اہل اللہ کی صحبت، ذکر اللہ کا اہتمام اور اللہ کے غضب کے اعمال سے دوری۔ یہ تیسرا نسخہ ذرا مشکل ہے، لیکن ہم مشکل کو آسان کر سکتے ہیں۔

جو آسان کرلو تو ہے عشق آسان

جو دشوار کرلو تو دشوار یاں ہیں

تو گناہوں سے بچنا آسان کیسے ہے؟ جس حسین شکل سے ذرا سی بھی کشش محسوس ہو، اس کی طرف میلان ہو جائے یا امید ہو جائے کہ یہ گناہ پر راضی ہو جائے گا یا ہو جائے گی، اس سے بہت دور بھاگو، اتنی لڑائی کرلو کہ کسی کو دوسرے سے کوئی امید نہ رہے، اس سے اتنا دور ہو جاؤ کہ اس کا ذکر بھی نہ کرو، اس کی گلی کی طرف بھی مت جاؤ، چاہے تمہارا کتنا ہی بڑا نقchan ہو جائے، سور و روپے کا رومال اس طرف ملتا ہے، چار روپے میں ادھر مت جاؤ، چاہے چھینانوے روپے کا نقchan ہو جائے، اس کی گلی میں مت جاؤ کیونکہ شیطان بہت بڑا مکار ہے، اس کی گلی میں گئے تو فوراً پرانا شیلیو یڑن دکھادے گا یعنی پرانی یادیں تازہ کرادے گا پھر تم بچ نہیں سکتے۔

ولی اللہ بنانے والے تین اعمال

بس یہ تین کام کر لیجئے اسی پر آج کا مضمون ختم ہو گیا۔ نمبر ایک اہل اللہ کی صحبت اختیار کریں، ان کو ضابطے سے اپنا مصلح بنالیں، کہہ دیں کہ آج سے آپ میرے مصلح ہیں، اس کام میں شرما نہیں مت، حلوائی لاکھ میلا کچیلا پسینہ والا ہو لیکن اگر سید صاحب کو، شیخ صاحب کو حلوائی بنانا ہے تو حلوائی کہے گا کہ مولا نا صاحب اپنا ہاتھ میرے ہاتھ میں دیجئے، پھر میں مٹھائی بنا ناسکھاؤں گا، اگر کتاب دیکھ کر حلوائی بنو گے تو مٹھائی چڑیا کی چوچ بُن جائے گی، تو اہل اللہ کی صحبت اختیار کرو۔ نمبر دو ذکر اللہ کا اہتمام کرو۔ آج بعضوں کو اہل اللہ کی صحبت اہل اللہ سے محبت حاصل ہے مگر ذکر اللہ کا اہتمام نہیں ہے لہذا روحانیت کمزور ہونے سے وہ پٹختیاں کھار ہے ہیں، شیطان اور نفس تم کو بری طرح مار رہے ہیں، جب کوئی عمل نہ کرے تو بے چارہ پیر کیا کر سکتا ہے اور بعضوں نے اہل اللہ کی صحبت بھی اختیار کی، ذکر اللہ کا اہتمام بھی کیا لیکن گناہ نہیں چھوڑے، چھپ چھپ کر گناہ کرتے رہے، اس پر میرا شعر ہے۔

جو کرتا ہے تو چھپ کے اہل جہاں سے
کوئی دیکھتا ہے تجھے آسمان سے
جب پھینٹی پڑے گی تو پتہ چل جائے گا، ایسے شخص کو بربی طرح ذلیل کر کے نکالا
جاتا ہے، اللہ تعالیٰ نیک ماحول بھی چھین لیتا ہے، یہ سمجھ لو کہ اللہ اکثر نیک ماحول
کی نعمت بھی چھین لیتا ہے:

﴿إِنَّ شَكْرُتُمْ لَا زِيَّدَنَّكُمْ﴾

(سورۃ ابراہیم، آیت: ۴)

نعمت کا شکر ادا کرنے سے نعمت زیادہ ملتی ہے، اگر تم نے تقویٰ اختیار نہیں کیا اور
چھپ چھپ کے گناہ کرتے رہے تو اللہ تعالیٰ اساب پر سوائی پیدا کر دیں گے،
صحبۃ صالحین کی نعمت چھین لی جاتی ہے، ایسے شخص کا یا تو دماغ خراب ہو جائے
گا یا پا گل ہو جائے گا یا کسی اور چکر میں پڑ جائے گا۔

تو ان تین باتوں کو نوٹ کر لیجئے اور دعا کر لیجئے کہ اللہ تعالیٰ میرا اور
میرے ساتھیوں کا سفر عافیت کے ساتھ مکمل فرمادے اور آپ لوگوں کو خوب دعا
ما نگئے کی توفیق دے دے۔ اگر آپ مجھے اپنا وکیل بنادیں گے کہ میری طرف
سے روضہ مبارک پر صلوا و سلام پیش کر دیا جائے تو میں اس کی خدمت کے لئے
بھی تیار ہوں، یہ ایک ایسا کام ہے جسے بغیر وکیل بنائے کرنے سے بزرگوں
نے منع کیا ہے کہ فلاں صاحب نے آپ سے کچھ کہا نہیں، آپ کو اپنا وکیل بنایا
نہیں اور آپ نے خود ہی سب کی طرف سے وکالت قبول کر لی، ارے
حضور ﷺ کے روضہ مبارک پر صلوا و سلام کے لیے آپ کسی کو وکیل بنائیں
تو کون ایسا نالائق ہے جو کہے گا کہ میں آپ کا وکیل نہیں بتا۔ لہذا میں
اللہ کے رسول صلی اللہ علیہ وسلم کی بارگاہ میں عرض کر دوں گا کہ جمعہ کے دن
خانقاہ میں اس تاریخ کو جتنے لوگوں نے مجھے وکیل بنایا ہے ان کی طرف سے

اے اللہ کے رسول اللہ صلی اللہ علیہ وسلم میں آپ کی خدمتِ اقدس میں صلوٰۃ سلام پیش کرتا ہوں اور آپ لوگ دعا کے لئے بھی کہہ دیجئے کہ ہمارے لئے دعا کرنا۔ اب ہم آپ کی دعا کے بھی وکیل بن گئے اور اللہ تعالیٰ کے یہاں بھی یہ وکالت چلتی ہے لہذا میں کہہ سکوں گا کہ جن لوگوں نے مجھ سے دعاؤں کے لئے فرمائش کی ہے اللہ تعالیٰ ان کو دونوں جہاں کی فلاح سے مالا مال کر دے اور سب سے بڑی دعا یہ ہے کہ اللہ تعالیٰ ہمیں اپنی مرضی میں جینا منا نصیب فرمائے اور اپنی ناراضگی سے بچنے میں بھی موت آجائے تو وہ بھی اللہ ہمیں عطا کر دے، گناہوں سے بچنے میں اگر موت بھی آجائے تو اس کے لئے تیار رہو، اس سے مبارک موت اور کیا ہو سکتی ہے، اللہ تعالیٰ ہماری دنیا و آخرت بنادے، ہمارے پھوٹوں کو ہمارے گھروں والوں کو اور ہمارے جتنے دوست بیٹھے ہیں ان کو اور ان کے گھروں والوں کو اور جو خواتین مائیں، بہنیں، بیٹیاں آئی ہیں، اللہ ان کو، ان کی اولاد کو، ان کے شوہروں کو سب کو اللہ والا اور اللہ والی بنادے اور اس خانقاہ کو بین الاقوامی بافیض خانقاہ بنادے، جو بھی یہاں آئے اے اللہ محروم نہ جائے، اے اللہ! اپنی محبت کی خوبیوں کو سارے عالم میں پھیلادے، آمین۔

رَبَّنَا تَقْبَلْ مِنَّا إِنَّكَ أَنْتَ السَّمِيعُ الْعَلِيمُ يَا ذَلِكَ الْجَلَلِ وَالْأَكْرَامِ

وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٌ وَآلِهِ وَصَحْبِهِ أَجْمَعِينَ

بِرَحْمَتِكَ يَا أَكْرَمَ الرَّاحِمِينَ